




Inawgurata mill-ġdid il-Kappella ta' Santa Marija Maddalena

Il-kappella ta' Santa Marija Maddalena li tinsab f'xifer l-irdumijiet ta' Had-Dingli ġiet inawgurata mill-ġdid nhar il-Hadd 20 ta' Mejju, 2007. Dan wara li sarilha restawr estensiv u numru ta' proġetti ġodda. MARIO MICALLEF jaghti harsa lejn l-istorja tal-kappella li tinsab f'wiehed mill-inhawi l-aktar pittoreski tal-gżejjer Maltin u dwar ix-xogħol li twettaq fiha fix-xhur li għaddew.



Il-kappella ta' Santa Marija Maddalena.

Il-kappella ta' Santa Marija Maddalena reġġet inbniet għal kif nafuha llum fl-1646 wara li kienet iġġarrfet. Traduzzjoni mil-latin ta' skrizzjoni li hemm fuq il-bieb tal-kappella tghid: "L-Illustrissimu u Reverendissimu Don Fra Michaelangelo Balaguer, Isqof ta' Malta, f'dak iż-żmien reġa' fetah u bierek din il-knisja zghira li waqgħet, li bl-ghotjiet tal-poplu reġġet inbniet kompletament mill-ġdid. Il-hmistax-il jum ta' April fis-sena tal-Mulej 1646." Madankollu l-preżenza f'dan il-post ta' kappella ddedikata lil din il-qaddisa tmur lura b'ċertezza għal mill-inqas mitejn sena qabel. Nhar l-4 ta' Frar 1936, sajjetta laqtet lil din il-kappella bil-konsegwenza li farrket it-tieqa tonda li hemm fil-faċċata.


Għal bosta snin, il-kappella qdriet il-htigijiet spiritwali tal-bdiewa u familji li kienu jghixu l-irdum jew fil-qrib. Dokumentazzjoni storika ssemmi drawwa li hafna kienu jmorru jinwistawha nhar Hadd il-Passjoni u kien hemm ukoll id-devozzjoni li kull nhar ta' Sibtu u lejlet kull festa jinxtgħel lampier biż-żejt. Fl-imghoddi kienet ukoll punt ta' referenza għas-sajjieda u dawk li kienu qed ibahhru fil-lbiċ ta' Malta.

Illum il-ġurnata, quddies fiha tkun iċċelebrata biss nhar il-festa liturgika ta' Santa Marija Maddalena, jiġifieri fit-22 ta' Lulju. Dakinhar filghaxija skond tradizzjoni li tmur lura s-snin, wara l-quddies tinharuq huġġieġa u tkun organizzata attività soċjali mill-Kumitat Festa Esterna.

Restawr u Proġetti ġodda

Din il-kappella, li hi proprjetà tal-parroċċa ta' Had-Dingli, ġiet inkluża fil-programm ta' restawr li l-Ministeru tar-Riżorsi u l-Infrastruttura qed jagħmel fuq diversi kappelli f'Malta. Ix-xogħol mill-haddiema tal-gvern fi hdan it-Taqsima tar-Restawr beda f'Mejju 2005 b'intervent fuq is-saqaf fejn inkesa mill-ġdid min-naha ta' barra u fuqu twahhal salib ġdid tal-ġebel.

Wahda mill-problemi ewlenin li giet identifikata kienet il-preżenza ta' ammont ta' siment kemm fuq il-hitan ta' barra kif ukoll fuq dawk ta' ġewwa ta' din il-kappella. Dan is-siment kien intuża waqt interventi ta' manutenzjoni li saru fil-passat. Però lllum il-ġurnata huwa stabbilit li dan il-materjal mhux ta' ġid għall-ġebbla tagħna. Għalhekk, il-hitan ta' barra tnaddfu minnu u minflok tkahhlu b'materjal naturali magħruf bhala *hydraulic lime*. Fuq ġewwa, il-hitan tqaxxru għal kollox u reġġhu inksew mill-ġdid. Interessanti l-fatt li filwaqt li fuq barra, il-ġebel tal-hitan hu maqtugh regolari, il-ġebel użat fuq ġewwa hu bażikament ġebel tas-sejjeħ b'forom irregolari. Dan għadu jista' jidher peress li parti żgħira mill-hajt thalliet mikxufa apposta. Għall-faċċata inhadmet ukoll lapida ġdida bil-kliem *Non Gode l'Immunita Ecclesias* wara li dik oriġinali kienet insterqet xi snin qabel. Dan il-kliem ifakkar li fis-seklu dsatax din il-kappella, bhal oħrajn, tilfet il-privileġġ li meta kriminal jistkenn fiha ma setax jiġi arrestat.



Artal u kwadru titolari ġodda.

Fuq ġewwa, tnehha l-madum li kien sar fis-seklu li għadda u taht parti minnu nstabet parti miċ-ċangatura oriġinali, li giet salvata. Din iċ-ċangatura, u oħra minn dik oriġinali li nġhatat lura minn persuna li żammha meta nqalghet biex sar il-madum, twahhlet madwar l-artal. Għall-kumpliment ta' l-art fil-kappella, il-haddiema tal-gvern qieghdu pavimentar ġdid mill-ġebbla Maltija tal-franka li jikkumplimenta hafna l-ambjent ta' din il-kappella.



Il-Kappillan Dun Norman Zammit imexxi quddiesa fuq iz-zuntier tal-kappella.

Sar ukoll pavimentar ġdid għaz-zuntier. Hawnhekk intuża materjal tal-qawwi impurtat minn barra minn Malta li nġhata b'xejn minn benefattur. Dan ix-xogħol kollu sar taht is-superviżjoni volontarja tal-perit tal-parroċċa, David Vassallo.

Il-parroċċa kkummissjonat artal ġdid li nhadem fil-ġebbla Maltija. Għal fuq l-artal, Dun Ġwann Abela, flimkien ma' hutu Maria, Lucia u Alfrida rregalaw pittura li turi l-laqgħa ta' Kristu Rxoxt ma' Marija

Maddalena. Il-pittura hi xogħol il-Kavallier Pawlu Camilleri Cauchi. Sar ukoll bieb ġdid għall-kappella.



Inawgurazzjoni mill-ġdid tal-kappella

Il-kappella reġgħet infethet għall-pubbliku fl-ghodwa tal-Hadd 20 ta' Mejju. L-attività bdiet b'purċissjoni minn hdejn Triq Hal Tartarni li matulha tkantat il-Litanija tal-Qaddisin. Minn fuq iz-zuntier tal-kappella mbagħad, il-Kappillan Dun Norman Zammit flimkien ma' Monsinjur Louis Camilleri u Dun Ġwann Abela, iċċelebraw quddiesa fil-berah li kienet animata mill-Kor Parrokkjali *Regina Coeli*. Wara, il-kappella giet inawgurata mill-Ministru għar-Riżorsi u l-Infrastruttura, il-Perit Ninu Zammit. Mijiet żaru l-kappella li baqgħet miftuha għall-pubbliku l-ġurnata kollha.



Attendenza numeruża għall-inawgurazzjoni mill-ġdid tal-kappella.

L-inhawi tal-kappella ta' Santa Marija Maddalena huma popolari ferm mal-Maltin u t-turisti li jieqfu biex igawdu l-ambjent rurali ta' l-inhawi, is-seher ta' l-irdumijiet u x-xeni mill-isbah l-aktar fi nżul ix-xemx. Ir-restawr li sar mill-haddiema tal-gvern fil-Ministeru tar-Riżorsi u l-Infrastruttura flimkien ma' proġetti oħra li wettqet il-parroċċa ta' Had-Dingli taw dehra isbah lill-kappella. Hawnhekk ta' min juri apprezzament għall-impenn ta' grupp ta' voluntiera li taw is-sehem tagħhom permezz ta' hidmiet u snajja' differenti. B'hekk il-poplu Malti u t-turisti, qed jingħataw opportunità li jgawdu 'l din il-kappella storika fl-istat li jixirqilha.



TRIQ IL-HWAWAR, XWIEKI, L/O NAXXAR NXR 09

ROAD BUILDING CONTRACTORS

Specialising in:

- RESURFACING OF ROADS
- SCARYFYING OF ROADS
- SUPPLIERS OF AGGREGATE MATERIAL
- KERB, PAVEMENT AND DRIVEWAYS CONSTRUCTION

Kindly contact our Office on
 Tel: 21441772 - Fax: 21441773
 Mobile: 99492418 - 99444069
 E-mail: rsl@waldonet.net.mt